

Mitt sena ilu, sewwa sew fl-4 ta' Mejju 1896, twieled f'Hal Luqa s-surmast Ċensu Caruana minn Ġuzeppi u Karmena Spiteri. Kien bin il-faqar iżda il-ġenju tiegħu kien partikolari. Il-Bambin għoġbu jagħtih intelligenza kbira.

Minn mindu kien għadu tfajjel ta' eta' ckejkna, insibu li kien ferm inklinat għall-istudju. Dejjem l-ewwel fil-klassi. Wara li spiċċa l-iskola elementari u sekondarja, għamel l-eżami għal 'teacher' u ġie l-ewwel. Baqa' jistudja u ta eżami għal 'head teacher' u l-istess reġa' ġie l-ewwel, anzi ġie appuntat 'head teacher' mingħajr il-bżonn li jgħaddi kors l-Ingilterra kif kien meħtieġ dak iż-żmien. Ġie miġbħut jaqdi dmiru ta' 'head teacher' f'l-iskola ta' Sannat, Għawdex, fejn kien baqa' sakemm miet hesrem. Bħala delizzju s-surmast Caruana għażel l-arti nobbli tal-mużika, li tagħha mhux biss kien surmast iżda wkoll kompożitur magħruf.

Beda jistudja l-mużika fi hdan l-Għaqda Mużikali Sant' Andrija ta' Hal Luqa, u għadu żagħżuġh studja l-armonija u l-kontrapunt għand is-surmast Ġanni Abdilla. Tgħallem il-vjolin u l-pjanu għand is-surmast Antonio Pace li dak iż-żmien kien is-surmast ta' l-Għaqda Mużikali Sant' Andrija ta' Hal Luqa. Wara li għadda l-eżamijiet sar wiehed mill-vjolinisti u pjanisti magħrufa u nġhata l-kariga ta' 'Maestro di Cappella' f'diversi knejjes ta' Malta u Għawdex.

L-aktar li gawda mis-surmast Caruana kien dak ta' Sannat. Fost il-kompożizzjonijiet miktuba esklussivament għal dan ir-raġal ta' min isemmi l-Innu tat-Tridu tal-Festa ta' Sta. Margerita, ir-responsorji tal-matutin, is-salmi "Laudate Pueri" bis-sehem tal-kor, "Tantum Ergo" solo u tfal, l-antifona tal-Festa ta' Sta. Margerita, l-antifona tal-Festa ta' San Ġuzepp, "Stabat Mater" u mhux anqas minn 32 melodija tal-litanija tal-Madonna. Fost il-kompożizzjonijiet profani nsibu sinfonija, valzi, marċi kif ukoll 'scherzo comico'. Dan is-surmast kien jgħallem ukoll il-kant lis-seminaristi ta' Għawdex u kien hu li pprepara l-Innu "Salva o Gozo" li tkanta fl-Ingress ta' l-Isqof M. Gonzi fis-sena 1924. Is-surmast Caruana kien ukoll surmast onorarju taż-żewġ baned tar-Rabat t'Għawdex u dejjem kien jagħti daqqa t'id f'dawk li huma akkademji, drammi u preżentazzjonijiet li kienu jsiru f'Għawdex.

Għal dan is-surmast Hal Luqa dejjem baqa' raġal twelidu. Sa qabel sar surmast ta' Sannat kien l-organista tal-knisja ta' Hal Luqa u ta' spiss kien jiġi minn Għawdex. Kull meta kien ikun ir-raġal dejjem kien jilta' jdoqq l-orgni u kull min kien jisma' l-orgni tal-knisja dak inhar jinduna li ġie s-surmast Ċensu minn Għawdex

avolja ma jkunux rawh.

Hekk kif is-surmast Caruana ma nesiex lil Hal Luqa wisq anqas lill-kazin tal-Banda Sant' Andrija fejn trabba u beda jitghallem l-arti muzikali. L-imhabba tieghu ghal din is-soċjeta' ma naqset qatt. Fl-1917 irregala lill-Banda Sant' Andrija Innu Marè biex jindaqq waqt li l-istatwa ta' Malta tkun tielgħa fuq il-kolonna tagħha. F'Marzu 1920 reġa' rregala lill-Banda Marcia Funebre "Ai Caduti della Patria" b'tifkira ta' dawk li tilfu hajjithom fis-7 ta' Ġunju 1919. F'Jannar tal-1924 irregala wkoll innu "Stabat Mater Dolorosa" li jitekanta mit-tfal kull meta l-Banda Sant' Andrija tieħu sehem fil-Ġimgħa l-Kbira. Dawn il-kompożizzjonijiet is-soċjeta' tgħożżhom ħafna għax barra li huma ta' valur muzikali kbir huma wkoll wirt iben ta' din is-soċjeta'.

Is-surmast Caruana dam 12-il sena surmast ta' l-iskola tas-Sannat u nhar is-Sibt 4 ta' April 1932 meta kien għad kellu 35 sena biss il-mingel kiefer tal-mewt hasdu ħabta u sabta minn fostna. Sarlu funeral kbir ġo Għawdex u f'wiehed mir-registri tal-mejtin, is-sur Wenzu Muscat li kien jieħu ħsieb dan ir-registru u li wkoll kien għalliem fl-istess skola fejn kien is-surmast Caruana, ħalla nota dwar il-funeral ta' dan is-surmast fejn kiteb - "F'jum il-funeral li kien wiehed importanti u solenni hadu sehem it-tfal subien u bniet ta' l-iskola flimkien ma' l-għalliema tagħhom kif ukoll il-Banda La Stella u rappreżentanza mill-Baned San Andrea ta' Hal Luqa u dik Leone. Is-surmast Gius. Giardini Vella li tant kien ħabib tas-surmast Caruana, għamillu gratis il-quddiesa bil-muzika 'praesente cadavere'. Il-fdal tieghu ġie midfun fil-knisja ta' Sannat".

Għeluq ix-xahar tal-mewt tieghu l-mużiċisti ħbiebu fakkrux b'quddiesa solenni funebri, muzika tieghu nnifsu fil-Parroċċa ta' Hal Luqa taħt id-direzzjoni tas-surmast Halluqi Salvo Azzopardi kollega u ħabib intimu tal-qatt minsi s-surmast Vincenzo Caruana Spiteri.

Tagħrif miġbur minn :

Carmelo Baldacchino
President Onorarju